

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē sundarakāṇḍē

॥ saptaviṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptaviṃśaḥ sargaḥ ॥

trijaṭyāḥ svapnastatra rakṣasāṃ vināśasya
śrīrāghavavijayasya ca sūcanam

ityuktāḥ sītayā ghōraṃ
rākṣasyaḥ krōdhamūrcchitāḥ |
kāścijjagmustadākhyātuṃ
rāvaṇasya durātmanaḥ ॥ 5.27.1 ॥

tataḥ sītāmupāgamyā
rākṣasyō bhīmadarśanāḥ |
punaḥ paruṣamēkārtha -
manarthārthamathābruvan ॥ 5.27.2 ॥

adyēdānīṃ tavānāryē
sītē pāpaviniścayē |
rākṣasyō bhakṣayiṣyanti
māṃsamētaḍ yathāsukham ॥ 5.27.3 ॥

sītāṃ tābhiranāryābhi -
rdṛṣṭvā santarjitāṃ tadā |
rākṣasī trijaṭā vṛddhā
prabuddhā vākyamabravīt ॥ 5.27.4 ॥

ātmānaṃ khādatānāryā
 na sītāṃ bhakṣayiṣyatha |
 janakasya sutāmiṣṭāṃ
 snuṣāṃ daśarathasya ca || 5.27.5 ||

svapnō hyadya mayā dṛṣṭō
 dāruṇō rōmaharṣaṇaḥ |
 rākṣasānāmabhāvāya
 bharturasyā bhavāya ca || 5.27.6 ||

ēvamuktāstrijaṭayā
 rākṣasyaḥ krōdhamūrcchitāḥ |
 sarvā ēvābruvan bhītā -
 strijaṭāṃ tāmidaṃ vacaḥ || 5.27.7 ||

kathayasva tvayā dṛṣṭaḥ
 svapnō'yaṃ kīdṛśō niśi |
 tāsāṃ śrutvā tu vacanaṃ
 rākṣasīnāṃ mukhōdgatam || 5.27.8 ||

uvāca vacanaṃ kālē
 trijaṭā svapnasamśritam |
 gajadantamayīṃ divyāṃ
 śibikāmantarikṣagām || 5.27.9 ||

yuktāṃ vājisahasrēṇa
 svayamāsthāya rāghavaḥ |
 śuklamālyāambaradharō
 lakṣmaṇēna samāgataḥ || 5.27.10 ||

svapnē cādyā mayā dṛṣṭā
 sītā śuklāambarāvṛtā |
 sāgarēṇa parikṣiptaṃ
 śvētaparvatamāsthītā || 5.27.11 ||

rāmēṇa saṅgatā sītā
 bhāskarēṇa prabhā yathā |
 rāghavaśca punardṛṣṭa -
 ścaturdantaṃ mahāgajam || 5.27.12 ||

ārūḍhaḥ śailasaṅkāśaṃ
 cakāsa sahalakṣmaṇaḥ |
 tatastu sūryasaṅkāśau
 dīpyamānau svatējasā || 5.27.13 ||

śuklamālyāambaradharau
 jānakīṃ paryupasthitau |
 tatastasya nagasyāgrē
 hyākāśasthasya dantinaḥ || 5.27.14 ||

bhartrā pariḡṛhītasya
 jānakī skandhamāśritā |
 bharturaṅkāt samutpatya
 tataḥ kamalalōcanā || 5.27.15 ||

candrasūryau mayā dṛṣṭā
 pāṇibhyāṃ parimārjatī |
 tatastābhyāṃ kumārābhyā -
 māsthitaḥ sa gajōttamaḥ |

sītayā ca viśālākṣyā
laṅkāyā upari sthitaḥ || 5.27.16 ||

pāṇḍurarṣabhayuktēna
rathēnāṣṭayujā svayam |
ihōpayātaḥ kākutsthaḥ
sītayā saha bhāryayā || 5.27.17 ||

śuklamālyāambaradharō
lakṣmaṇēna sahāgataḥ |
tatō'nyatra mayā dr̥ṣṭō
rāmaḥ satyaparākramaḥ || 5.27.18 ||

lakṣmaṇēna saha bhrātrā
sītayā saha vīryavān |
āruhya puṣpakaṃ divyaṃ
vimānaṃ sūryasannibham || 5.27.19 ||

uttarāṃ diśamālōcya
prasthitaḥ puruṣōttamaḥ |
ēvaṃ svapnē mayā dr̥ṣṭō
rāmō viṣṇuparākramaḥ || 5.27.20 ||

lakṣmaṇēna saha bhrātrā
sītayā saha bhāryayā |
na hi rāmō mahātējāḥ
śakyō jētuṃ surāsuraiḥ || 5.27.21 ||

rākṣasairvāpi cānyairvā
svargaḥ pāpajanairiva |

rāvaṇasca mayā dṛṣṭō
muṇḍastailasamukṣitaḥ || 5.27.22 ||

raktavāsāḥ pibanmattaḥ
karavīrakṛtasrajaḥ |
vimānāt puṣpakādadya
rāvaṇaḥ patitaḥ kṣitau || 5.27.23 ||

kṛṣyamāṇaḥ striyā muṇḍō
dṛṣṭaḥ kṛṣṇāmbaraḥ punaḥ |
rathēna kharayuktēna
raktamālyānulēpanaḥ || 5.27.24 ||

pibaṃstailaṃ hasan nṛtyan
bhrāntacittākulēndriyaḥ |
gardabhēna yayau śīghraṃ
dakṣiṇāṃ diśamāsthitaḥ || 5.27.25 ||

punarēva mayā dṛṣṭō
rāvaṇō rākṣasēsvaraḥ |
patitō'vāksirā bhūmau
gardabhād bhayamōhitaḥ || 5.27.26 ||

sahasōtthāya sambhrāntō
bhayārtō madavihvalaḥ |
unmattarūpō digvāsā
durvākyaṃ pralapan bahu || 5.27.27 ||

durgandhaṃ duḥsahaṃ ghōraṃ
timiraṃ narakōpamam |

malapaṅkaṃ praviśyāśu

magnastatra sa rāvaṇaḥ || 5.27.28 ||

prasthitō dakṣiṇāmāsāṃ

praviṣṭō'kardamaṃ hradam |

kaṇṭhē baddhvā daśagrīvaṃ

pramadā raktavāsini || 5.27.29 ||

kālī kardamaliptāṅgī

diśaṃ yāmyāṃ prakarṣati |

ēvaṃ tatra mayā dr̥ṣṭaḥ

kumbhakarṇō mahābalaḥ || 5.27.30 ||

rāvaṇasya sutāḥ sarvē

muṇḍāstailasamukṣitāḥ |

varāhēṇa daśagrīvaḥ

śiśumārēṇa cēndrajit || 5.27.31 ||

uṣṭrēṇa kumbhakarṇaśca

prayātō dakṣiṇāṃ diśam |

ēkastatra mayā dr̥ṣṭaḥ

śvētacchatrō vibhīṣaṇaḥ || 5.27.32 ||

śuklamālyāambaradharaḥ

śuklagandhānulēpanaḥ |

śaṅkhadundubhinirghōṣai -

rn̥rttagītairalaṅkṛtaḥ || 5.27.33 ||

āruhya śailasaṅkāśaṃ

mēghastanitanīḥsvanam |

caturdantaṃ gajaṃ divya -
māstē tatra vibhīṣaṇaḥ || 5.27.34 ||

caturbhiḥ sacivaiḥ sārḍhaṃ
vaihāyasamupasthitaḥ || 5.27.35 ||

samājaśca mahān vṛttō
gītavāditraniḥsvanaḥ |
pibatāṃ raktamālyānāṃ
rakṣasāṃ raktavāśasām || 5.27.36 ||

laṅkā cēyaṃ purī ramyā
savājirathakuñjarā |
sāgarē patitā dṛṣṭā
bhagnagōpuratōraṇā || 5.27.37 ||

laṅkā dṛṣṭā mayā svapnē
rāvaṇēnābhirakṣitā |
dagdhā rāmasya dūtēna
vānarēṇa tarasvinā || 5.27.38 ||

pītvā tailaṃ pramattāśca
prahasantyō mahāsvanāḥ |
laṅkāyāṃ bhasmarūkṣāyāṃ
sarvā rākṣasayōṣitaḥ || 5.27.39 ||

kumbhakarṇādayaścēmē
sarvē rākṣasapuṅgavāḥ |
raktaṃ nivasanaṃ grhya
praviṣṭā gōmayahradam || 5.27.40 ||

apagacchata paśyadhvaṃ
 sītāmāpnōti rāghavaḥ |
 ghātayēt paramāmarṣī
 yuṣmān sārdhaṃ hi rākṣasaiḥ || 5.27.41 ||

priyāṃ bahumatāṃ bhāryāṃ
 vanavāsamanuvratām |
 bhartsitāṃ tarjitāṃ vāpi
 nānumaṃsyati rāghavaḥ || 5.27.42 ||

tadalaṃ krūravākyaiśca
 sāntvamēvābhidhīyatām |
 abhiyācāma vaidaiḥ -
 mētaddhi mama rōcatē || 5.27.43 ||

yasyā hyēvaṃvidhaḥ svapnō
 duḥkhitāyāḥ pradṛśyatē |
 sā duḥkhairbahubhirmuktā
 priyaṃ prāpnōtyanuttamam || 5.27.44 ||

bhartsitāmapi yācadhvaṃ
 rākṣasyaḥ kiṃ vivakṣayā |
 rāghavāddhi bhayaṃ ghōraṃ
 rākṣasānāmupasthitam || 5.27.45 ||

praṇipātaprasannā hi
 maithilī janakātmajā |
 alamēṣā paritrātuṃ
 rākṣasyō mahatō bhayāt || 5.27.46 ||

api cāsyā viśālākṣyā
 na kiñcidupalakṣayē |
 virūpamapi cāṅgēṣu
 susūkṣmamapi lakṣaṇam || 5.27.47 ||

chāyāvaiguṇyamātraṃ tu
 śaṅkē duḥkhamupasthitam |
 aduḥkhārhamimāṃ dēvīṃ
 vaihāyasamupasthitām || 5.27.48 ||

arthasiddhiṃ tu vaidēhyāḥ
 paśyāmyahamupasthitām |
 rākṣasēndravināśaṃ ca
 vijayaṃ rāghavasya ca || 5.27.49 ||

nimittabhūtamētat tu
 śrōtumasyā mahat priyam |
 dṛśyatē ca sphuraccakṣuḥ
 padmapatramivāyatam || 5.27.50 ||

īṣaddhi hṛṣitō vāsyā
 dakṣiṇāyā hyadakṣiṇaḥ |
 akasmādēva vaidēhyā
 bāhurēkaḥ prakampatē || 5.27.51 ||

karēṇuhastapratimaḥ
 savyaścōruranuttamaḥ |
 vēpan kathayatīvāsyā
 rāghavaṃ purataḥ sthitam || 5.27.52 ||

pakṣī ca śākhānilayaṃ praviṣṭaḥ
punaḥ punaścōttamasāntvavādī |
susvāgataṃ vācamudīrayāṇaḥ
punaḥ punaścōdayatīva hṛṣṭaḥ || 5.27.53 ||

tataḥ sā hrīmatī bālā
bharturvijayaharṣitā |
avōcad yadi tat tathyaṃ
bhavēyaṃ śaraṇaṃ hi vaḥ || 5.27.54 ||

|| ityārṣē śrīmadrāmāyaṇē vālmikīyē ādikāvyē
sundarakāṇḍē saptaviṃśaḥ sargaḥ ||